

ድሕሪ ይአክልክ እንታይ ይገበር

ንሐንቲ ኩውንቲ ሃገር ንምፍጣር ህዝቢ ኤርትራ ንልዕሊ 50 ዓመት አቢሉ ዝወሰደን፣ ድሕሪ ልዕላውነት ምርግጋጽ ድማ አብ ክንዲ በቲ ዝተኸፍሎ መስዋእቲ ዘብቐዕ ደጊሙ እውን ህዝቢ አብ ትሕቲ ዲቕ ዝበለ ምልኪ ተሸሚሙ፣ መንእሰይ አብ ሃገሩ ብሰላም ምንባር ገሃንብ እሳት ስለዝኾነቱ ፣ ንሃገሩ ገዲፉ ሃጽ ዝብለሉን፣ ብሓፈሻ ህዝቢ አብ ክንዲ ንዓዱ ገጹ ዝምለስ ናብ ስደት ዘምርሓሉ ዝኾነሉ ግዜ ኢና ዘለና።

ብዙሕ ተዘሪቡ፣ ተጻሒፉ፣ ተገጢሙ፣ ተጨሪሑ እንተኾነ እቶም ካብ ነዊሕ ዝተቐለሰናን፣ እቶም ትማል ዝተጸምበርናን፣ ሎምን ዘርከብናን ንህዝቢ ከነድሕና ካብ ዘይተረኤና ነብስና ክንፍትሽ ዝግበኣና፣ ኩሉ እቲ ሽግር ህዝብና በቲ ስርዓት ዘይኮነ ዝረኽቦ ዘለዎ እንታይ ደኣ ካብ'ቶም ለውጢ እንደሊ ኣድማዒ ስራሕ ክንገብር ስለ ዘይምብቓዕና እዩ።

እቶም ንለውጢ እንቐለስ ሓደ ካብ'ቲ ደድሕሪና ዝኸይድ ዓቢ ሽግር ምፍንጫል ውድባትን ፣ አብ ዲሞክራሲ ማለት አብ ናይ ብዙሓት ውሳኔ ክንቐየድ/ ክንኣምን ዘይምብቓዕና ፣ አብ ናይ ፖለቲካ ጽልኢ ተላዕጢጥና ካብቲ ንመላኺ ስርዓት እነጥፍኣሉ ሓይሊ (energy) ንላዕሊ ንሓደ ጉጅለ አብ ደንበ ለውጢ ንዘሎ ንምድምሳስ ከይደቀስና እንሓድረሉ እዩን፣ ምሁራትና ገለ ውላቀሰባትን ድማ ነቲ ስራሕ ናይ ለውጢ ከም ተዓዘብትን ፣ አብ ተሳትፎኡም'ውን ነቐፊታ እንበር ነቲ ዝተዓዘብዎ ጉድለታት ወይ ሕጽረታት መኤረምታ ሓሳባት ዘይህቡሉን፣ ገለን ምኩራት ተቐለስቲ ዝነበሩ ድማ ምሉእ ዕድሜኡም አብ ምንእሳስ ውድባትን ውልቀ-ሰባትን ምንጻግን ነዚ መእሰይ ወሎዶ ተወዲቡ ነዚ ስርዓት ከይኣሊ ሕማቕ ሕብሪ ክለኽዩ ከይደቐሱ ዝሓድሩ ስለዝበዘሙ እዩ።

እዚ ጉዕዞ ምልኪ ንምእላይ ነዊሕ ግዜ ዝወሰደ ስለዝኾነ፣ እቲ ሕጽረት ኣባና ከምዘሎ ብመጀመሪያ ክንኣምን ይግበኣና፣ ንሱ ምስ እንገብር ኢና ነቲ መልእኽትና ህዝቢ ብዝርድኦ ቋንቋ ከነቐርብ፣ ንጹር ብዝኾነ መርገጽ ነቲ ልዕላውነት ምክልኻል፣ ካልኣት ክገልጹኻ ዕድል ዘይምሃብ፣ መልሲ አብ ምሃብ እውን ብልዙብ ኣገባብ ክልመድ ዘለዎ ጉዳይ እዩ፣ ካልኣት ተቐለስቲ ውድባትን ሰልፍታትን መወዳደርትና ዘይኮኑስ መቐለስትና ክምዘኮኑ ምግንዛብ።

አብ ዝሓለፈ ነዊሕ ቐልሲ ከሳብ ሕጂ ዘለናዮ ዝተፈላለዩ ፈተነታት ንምጥርናፍ ደንበ ተቐውሞ ተፈቲኑ፣ ክልተ ሰለስተ ውድባት ናብ ሓደ ውድብ ምጥርናፍ ተፈቲኑ ድሕሪ 3-5-7 ዓመት ምፍንጫል የጓንፍ፣ እታ ዝተፈንጨለት ድማ ድሕሪ ቐሩብ እዩን ምስ ካልእ ክትጽንበር እትሪኤሉ እዩን ስለዝነበረ፣ እቲ ፈተነ ሕማቕ ኣይኮነን ግን ስለምንታይ ዘይተዓወትና ኢልና ክንፍትሽ ናይ ኩላትና ሓላፍነት እዩ።

ሓደ ካብ'ቲ ክንፍትሽ ዘለና ድማ እቲ ንምምስራት ሓደ ግንባር፣ ውድብ፣ ምንቐስቃስ ኢልና ክንጀምር ከለና፣ ሓደ እቲ ክንምስርቶ እንደሊ ከም መትከል ክንራዳዳእ፣ ነቶም እንምስርቶም ግንባር እንታይ ዓይነትን፣ ቐርጻን፣ ውሽጣዊ ሕግታትን፣ ዝመርሖ ኣካልን መን ኣባሉ ይኸውንን መን ዘይከውንን፣ እንታይ እዩ እቲ ቐጥዕታት ክማላእ ዘለዎ ወዘተ ኢዩ እቲ መጀመርታ ምርድዳእ ክብጻሕ ዘለዎ ። ብድሕሪኡ እዩ እቶም ውድባትን ውልቀሰባትን ናብ'ቲ ዝተበጽሖ ስምምዕ ዝኣትዉ። ልዕሊ ኹሉ ድማ እቲ ህዝቢ ትቐለስሉ ዘለኻ ነዚ እተኸደ ዘለኻ ስምምዓት ክፈልጦን ክሕበርን ይግባእ። እዚ ማለት ኣብ'ቲ ጉዕዞ መንነኛታት ከም መድያ ሓለፍቲ ኣገዳሲ እዩ፣ ነቲ ትሰማማዕሉ ዘለኻ እውን ብንጹር ክትፈራረመሉን ብድምጺ ክትቐርጽን ኣገዳሲ እዩ እንተዘይኮይኑ ከም'ቲ ዝረኣናዮ አብ ዝሓለፈ ኣጋጣሚታት ምኽሓድ እንተሃልዩ፣ እዚ ድማ መበገሲኡ እቲ ብዘይተጸንዐ ብሰናይ ድሌት ጥራሕ ዝብገስ ዘተ እዩ እቲ ጸገም።

አብ'ዚ ነዊሕ ቐልሲ ንፍትሕን ዲሞክራሲን ከይሰልከዮም ከይሰልከዮን ዝቐለሱን / ዝቐለሳን ብኹብሪ ከነመስግኖም ይግባእ፣ ከመይ እንተ ኢልና እዚ ሎሚ ይአክል እንብለሉ ዘለና ሳላ እቲ ዘይሕለል ጽንዓት ኣብ'ቲ ኤርትራዊ ተቐለስቲ ደም ስለዘሎ እዩ። ምስ'ዚ እቲ ኣብ ጉዕዞ ዘርኤናዮ ጉድለታት እንተሃለዉ ፣ ጽቡቕ ሓሳባት ኣይነበረን ማለት ኣይኮነን እሞ ከም'ቲ ኣብ መብዛሕትኡ ግዜ ኣባና ዝርኤ ካብ ዘር ምብጋስ ጽቡቕ ኣይመስለንን።

አብ ኤርትራ ሓንቲ ብቐዋም እትመሓደር ፣ ዲሞክራሲን ፍትሕን ዝነግሰላ፣ ሰብኣውን ዲሞክራሲያዊ መሰላት ዝረጋገጸሉ፣ ስልጣን ብሰላማዊ መንገዲ ዝቐበለሉ፣ ፈጻሚ ሓጋጊ ፈራዲ ኣካል ናይ ምቐጽጻርን ምምዝዛንን ወዘተ ክህልወና ንቐለስ ካብ ሃለና ፣ ነዚ ንምዕቀት ድማ ብመሰጋገሪ/ ግዚያዊ / ሓድነታዊ መንግስቲ ብምፍጣር ክንከይድ ናይ ግድን እዩ፣ ምኽንያቱ ንሕና ናይ ለውጢ ሓይልታት መተካእታ ናይ'ቲ ኢደ ወነናውን ሕጊ ኣልቦ ስርዓት ምልኪ ከም ዘይኮና እንታይ ደኣ ስልጣን ዝህብ ዋናኡ እቲ ህዝቢ ምዃኑ ክንኣምንን ክንቐበሎን ዘለና ሓቂ እዩ።

እም ኩላትና ነዚ ንምዕቀት ንኸይድ ዘለና ህዝቢ ንምድሓን፣ ሃገር ከም ሃገር ኣብ ዝኸፍኤ ደረጃ ከይበጽሐት ሓደ ንመብዛሕትና ክራኽብና ዝኸእልን ፣ ህዝቢ ክሳተፈሉ ዝኸእል መዋጽኦ ክንፈጥር ግዜ ይጥልበና ኣሎ።

ናብ ይኣክል!

እቲ ደንበ ደለይቲ ለውጢ ምስ'ቲ ልዕል ኢሉ ክንብሎ ዝጸናሕና ኣብ ሕማቕ ኢዩ ወዲቐ ጸኒሑ፤ ንሱ ድማ ገለ ነጥብታት ምጥቓስ ኣገዳሲ ኢዩ፤ ሓደ እቲ ሃሳዩ ዝኾነ ክንፈትሖ ዘይከኣልና እቲ ጀብሃ ሻዕብያ ዝብል ፍልልያት፤ ምብዛሕ ውድባትን ፖለቲካኡን፤ ኣሉታዊ ግደ መንግስቲ ኢትዮጵያ ውዘተ ኮታ ምትእምማን ዝሃሰሰሉን ኣብ ውሽጢ ደንበ ለውጢ'ውን ብዝተፈላለዩ ምክንያታት እናተበገሰ ውድባት ክምስረታ እንከለዎ ናትና ርእይቶን መትከላትን ከምዚ ክንዲ ዝብሉ፤ ነቲአም ኣይትቐበሉዎም ኣይትስምዑዎም፤ ምንቕስቓሳት ክብገሳ ከለዎ ድማ ኣብ ክንዲ ናትና ምናቕስቓስ ንኸምዚ ኢዩ ዝብገስ ክንዲ ዝብሉ፤ ውድባት ንስልጣን ይቐለሳ ንሕና ግን ህዝቢ ንምድሓን ኢና ንቐለስ እናተባህላ ሕማቕ ኣብነት ናብ'ቲ መንእሰይ ወለዶ ምስራጽ፤ እቲ ተመክሮ ዘጥረዩ ተጋዳላይ ዝነበረ እውን ካብ'ቲ ናይ ቐም ፖለቲካ ዘይወጸ ስለዝጸንሐ ህግ ሸፋቱ ኢዮም እናበሉ ጸረ እቲ ሓቂ ጎስጋስ ኣብ ፍቓድ ፓልቶክ፤ ፈይስቡክ ሰብ ከጋግዩ ዝፍቱኑን፤ እቶም ደሓን ኢዮም እትብሉም እውን በቲ ናይ ትማሊ ኣብ ሰውራ ኤርትራን ውድባትን ዝተራእዩ ጌጋ መዋእሎም ክቐዙሙን፤ ብሕድገት ተጠሚቱ እውን ንቐድሚት ኣብ ክንዲ ዝጥምቱ፤ ኣብ ትማል እናሓንበሱ ዝተዓወቱ እናመሰሎም መንእሰይ ኣብ'ዘም ዓባይቲ ውድባት ኣይትእቶ ናትካ ግበር ብዝብል ክዝምሩ ዝውዕሉ ኢና ናብ'ዚ ይኣክል መድረኽ ንኣቱ ዘለና።

ኣብ መፋርቕ 2018 ኣብ መንጎ ኢትዮጵያን ኤርትራን ዝተገብረ ናይ ሰላም ስምምዓት ኣገዳሲ ምዕራፍ ምንባሩ ነቲ ክልተ ህዝቢ ፤ ብፍላይ ድማ ንህዝቢ ኤርትራ ካብ ውግእን ወረ ውግእን ከየዕረፈ ዝነበር ህዝቢ ብዓቢ ሓጎስ እዩ ተቐቢሉዎ፤ እቲ ደላይ ለውጢ'ውን ከም ሓደ ስጉምቲ ንቐድሚት ወሲዱ፤ ተረባሓይ ናይ'ዚ ናይ ሰላም ስምምዓት እቲ መንግስቲ ዘይኮነስ እቲ ህዝቢ ክኸውን ከም ዘለዎ እዩ ገምጊሙን ትጽቢቱ ኣቐሚጡን።

ነቲ ልዕሊ 18 ዓመት ዝኸውን እቲ ስርዓት ኣስመራ ብውግእ ባድመ 98 ተሓቢሉሉ ዝነበረ ዶብ ብኢትዮጵያ ተጣሒሱ፤ ካብ ባድመ ልዕላዊ መሬትና ውጹ፤ ዶብ ይተሓንጸጽ ፤ ክትውረር ኢኻ ፤ ዝከላኸልካ ኣነ እዩ እም ሃገራዊ ኣገልግሎት ኣድላይ ኢሉ ነዚ ሃገሩ ዝፈቱ ብመስዋእቲ ዝተረከባ ህዝቢ ኣእሚኑ ዝጸንሐ፤ እቲ ስምምዓት ምስ በጽሐ ግን ኩሉ ነገር ብግልብጥሽ ኮይንዎ ህዝቢ፤ ዶብ ይተሓንጸጽ ! ኣይፋሉን ሕጂ ግዜኡ ኣይኮነን ውሽጣዊ ኢትዮጵያ ኣይተረጋገኤን፤ በሉ ደቐና ካብ ኣገልግሎት ምለሱዎም! ጌና ውያነ ጽቡቕ ይሓስቡ የለዉን ። ደሓር ድማ ሎሚ ኪኖ ዶብ ኢና ክንሓስብ ዘለዎና እናበለ የሽካዕልል ኣሎ። በዚ ዝኣክል ያእ ኢሰያስ ካብቲ ዝነበሮ መሓንቐን ተነጽሎን መዋጽኦ ዝረኸበ መሲልዎ ኣዲስ ኣበባ ዓለበ።

ኢሰያስ ናብ ኣዲስ ኣበባን ኣዋሳን ከይዱ ነዚ ክቡር ህዝቢ ኤርትራ ብዘሕፍር መንገዲ ኣብ ኣፍ- ልቡ እናሃረመ፤ ኣስናኑ ብፍሽኽታ ገይጹ ኣብ በዓል ነጻነት ምስ ህዝቢ ኤርትራ ዘየርኣዮ ናይ ታሕጓስ ተግባር ሪኢና። እዚ ከይኣክል ድማ እናረከፍናዮ እናስማዕናዮ “ካብ ሎሚ ንነጀው ንስኻ ኢኻ ትመርሓና፤ እዚ ክልተ ህዝቢ ኢዩ ኢሉ ዝኣምንን ዝዛረብን ንታሪኽ ዘይፈልጥ ኢዩ ኢሉና፤ “ ህዝቢ ኤርትራ ነቲ ነዊሕ ፤ መሪር ቐልሲ ምእንቲ ናቱ መንነት ንምርግጽ ኢትዮጵያዊ ባዕዳዊ ሓይሊ ደምሲሱ ሓንቲ ክወንትን ልዕላውነት ዘረጋገጸ ህዝቢ ሓደ ኢና ክብለና ፈቲኑ። እቲ ቀዳማይ ሚኒስተር ኢትዮጵያ ድማ ምስ ካልኣት ሃገር ኣብ ዝገብሮ ስምምዓት ንጉዳይ ኤርትራ ዋናኡ ኤርትራ እንከላ ብዛዕባና ክዛረብ ኮሎ ንኹሉ ኤርትራዊ ዋላ ነቲ ብስብከት ስርዓት ኢሰያስ ተጋሪዩ ዝጸንሐ ኣካል ህዝብና ኣቐጢዑዎን ኣነዲሩዎን፤ ምፍራስ ኤርትራዊ ክብሪ ስለዝተሰመዎ ኣብ'ዚ በጺሕናዮ ዘለና መድረኽ ይኣክል ኣቲና።

ይኣክል !

- ዶብ ይተሓንጸጽ
- ሃገራዊ ኣገልግሎት የብቐዕ
- ናይ ፖለቲካ እሱራት ይፈትሑ
- ቐዋም ይተግበር

እየን መስለኒ እተን ነዚ ህዝቢ ዘበራበራን፤ ዘራኸባናን፤ በዚ መሰረት ስርዓት ኢሰያስ ብጀካ ጥፍኣትን ዕርቓንን ኤርትራ ካልእ ከምዘይብሉ ዝተበጽሐን ዝተፈልጠን እዩ።

ካብ'ዚ ብምብጋስ እዩ ይኣክል! ይኣክል ትም ምባል! ኢሉ ህዝቢ ዋላ'ውን እቲ ተደናጋጺ ስርዓት ኣስመራ ዝነበረ ብዓይኑን ብእዝኑን ስለዝሰምዎ ነቲ ጸዋዒት ይኣክል ናተይ ኢሉዎ ምስቶም ደለይቲ ለውጢ እውን ብሓሳብ ኣብ ሓደ ከምዘሎ ኢዩ ተሰማሚዑ።

ከምጎስ ዘለዎ ተሳትፎ ናይ ኩሉ ህዝቢ ዓቢ ይኹን መንእሰይ፤ ደቂ ኣንስትዮ ኢኹና ናይ ክልቲኡ ሃይማኖታት መራሕቲ ክቐለስ ዝጸንሐን ዝጀመረን ኩሉ ዝተሻቐለ ህዝቢ ኣብ ፍቓድ ከተማታት ይኣክል! ይኣክል ኢሉ ብዙሕ ተስፋ ዝህብ መድረኽ ኢና ኣቲና።

ከም ምብዛሓና ብዘተፈልየ ኣገላልጻ ክንገልጸ ንኸእል ኢና ነዚ ናይ ይኣክል ተርእዮ፣ እዚ እውን ቐቡል ኢዩ ምኽንያቱ ኣብ'ዚ ተበጺሑ ዘሎ መድረኽ እዚ ሓደ ኣረኣእያ ክህልወና ኣለዎ ዝብል ቐደም ዝተደርበዩ ሚዛን እዩ፣ ምስኡ እቲ ኣብ ሓደ ውድብ ዘይኮኑ ዝብል ዝተሰግረ ናብ ሓቢርካ ብምክብባር ነቲ ናይ ሓባር ጸላኢ ሰርዓት ምልኪ ንኣሊ ዝብል እዩ እቲ ጸዋዒት።

ገለ ሸነኻት ነዚ ይኣክል ተርእዮ ፣ ወከልትና ንስደድ ፣ ተኣኪቦም ድማ ብሃገር ወይ ባይቶ ሃገር ንምስርት ካብ'ኡ ንላዕሊ ናብ ኣህጉራዊ ዝብል ዘረባታት ፣ ነቲ ንሶም ዘልዕልዎ መንገዲ ናይ ኣጋጥሚ ስለዝተረኸበ ናብ'ቲ ናቶም ጎድኒ ከእትውዎ ይፍትኑ፣ ሓደ ሸነኽ እዚ ይኣክል ምትእኽኻብ ብቐጥታ ናብ ዓወት ከይተወደብካ የብጽሑ ኢዩ ኢሎም ብግርህና ዝጠመቱ ብዙሓት ኢዮም።

እቶም ሓደ ሸነኽ ድማ ጽቡቕ ይኣክል ምባልና እቲ ቐልሲ ግን ካብ'ኡ ንላዕሊ እዩ ዝጽበዩና ዘሎ ከይድና ከይድና ከይተወደብና ኣይንዕውትን ኢና ዝብሉን፣ ብሓደ ሸነኽ ድማ እቲ ይኣክልን ቐጻልነቱ ኣድማዕነቱን ኣብ ዘዘለናዮ ከተማ ነብስና ንፈትሽ፣ ንላላ፣ ኣብ ሓደ ንጹር መትከላት ንሰማማዕ፣ እቲ ቐንዲ ስራሕ ኣብ ዘለናዮ ነቲ ሰርዓት ንስዓሮ፣ ነቶም ይኣክል ዘይበሉን ንስርዓት ዝደናገጹ ኣብ ጎረ ደላይ ለውጢ ነምጽኣዮም እንበር እዚ ንኺደ ንኺድ ኣድማዒ ኣይኮነን ዝብል እዩ። ኣብ'ዚ ሓደ ነገር ክዝከር ዘለዎ ሰባት ኣብዚ ጉዕዞ ንሕና ከምዚ ዓይነት ምንቕስቕስ ወይ ውድብ መስሪትና እንተ ኢሎምና መሰሎም ምዃኑ ክንጸምን ይግባእ።

እንታይ ንግበር

- * እቲ ናይ ይኣክል ተበግሶ ዘጥረዮ ምብጋስ እቲ ኣብ ዝተፈላለዩ ከተማታት ተጀሚሩ ዘሎ ምውድዳብ ብዝሓየለ ብዝሰፍሐን ክቐጽል
- * እቲ ተወዲቡ ዝቐለስ ዘሎ ደንበ ተቐውሞ ድማ ናብ ሓደ ሰሓቢን ፣ ንመዛኦትኡ ዝጥርንፍ ሓደ ጽላል ክምስርት መድረኽ ይጠልቦ ኣሎ
- * እቶም ክኢላታትና ምሁራትናን ብውላቀ ይኹን ብጉጅለ ዘቐረብዎ መጽናዕትን ጽሑፋትን ኣኪቦም ክቐርቡሉ ዝኸእሉሉ
- * ከምኡ'ኣን ናይ ቐልሲ ምክራት ብጽሑፍ ኣቐሪቦም ወይ ዘርጊሑም ዝነበሩ ክቐርቡዎ እንደገና
- * እቶም ውድባትን ሰልፍታትን ከምኡውን ምንቕስቕሳትን ኣብ ዝተፈላለዩ እዋን ዘቐረብዎ እማሜታትን ሰነዳትን ንሓድነት ምስ ምምሕያሽ እንደገና ንኸቐርቡ
- * እቲ ሰፊሕ ህዝቢ ደላይ ለውጢ ብቐጥታ ዝሳተፈሉን ናተይ ዝብሎን ኣፍደገ ክኸፈተሉ በዘም ኣብ ልዕሊ ተቐሚጦም ዘለዉ ተላዚብና ናብ'ታ ቐዋማዊ ምሕደራ ፣ ብግዝኣተ-ሕጊ እንኸደላ፣ ዲሞክራሲን ፍትሕን ዝነግሰላ፣ ስልጣን ብሰላማዊ መንገዲ ዝቐባበለላ ንምኻድ ምዃኑ እንድሕሪ ተረዳዲእና፣ ኩላትና
- * ኣብ ሓንቲ ኤርትራ ንእመን
- * ሰርዓት ኣስመራ ምልኪ ምዃኑ ንእመን
- * መተካእታ ምልኪ ዲሞክራሲያዊትን ፍትሓዊትን ኤርትራ
- * መተካእታ ህግደፍ ህዝቢ ምዃኑ ምርዳእ
- * ድሕሪ ምውዳቕ ሰርዓት ኢሰያስ ብመሰጋገሪ መንግስቲ
- * ግዜ መሰጋገሪ ካብ 2-3 ዓመት ከይነውሕ

ብዛዕባ ቐዋም

- * ነቲ ናይ 97 ይኹን ናይ 52 ቐዋም ከም መወከሲ
- * ዕላዊ ቋንቋ ኤርትራ ዓረብኛን ትግርኛን
- * ምምሕዳራት ኤርትራ በቲ ንቡር 8 ኣውራጃታት ይቐውም
- * ፈጻሚት ፣ ሓጋጊ ፣ ፈራዲ ኣካል ነናቶም ናይ ምቐጽጻር
- * ዋንነት መሬት ምውሳኔ
- * ፕረሲደንት ኤርትራ ብቐጥታ ብህዝቢ ይምረጽ
- * ፕረሲደንት ንኸልተ ግዜ ጥራሕ ይመርሕ
- * ፕረሲደንት ናቱ ሕጹያት ንሚንስትራት የቐርብ ባይቶ ድማ የጽድቑሉ።

አብ ውሽጢ ሓዲ ዓመት ክምስረት፣ ኩሉ እቲ ኣብ ላዕሊ ተላዒሉ ዘሎ ነጥብታት እንሰማማዕ ፖለቲካዊ ውድባት፣ ምንቕስቓስ ሓይልታት፣ ሲቪካዊ ግጅለታን ምሁራትን ኤርትራውያን ክኢላታትን ብዘውክልዎም ኣገባብ ናይ ፈላሚ ኣኼባ ይግበር፣ ነቲ ዝግበር ሰፊሕ ምርኻብ ውን ዘድሊ ምድላዎት ይግበር።

እዚ ምቕም ኤርትራዊ ሃገራዊ ባይቶ ልክዕ ነቲ ብቕዋም ዝጸድቕን ነቲ ህዝብን ደላይ ለውጥ'ውን እንታይ ስእሊ ካብ ሕጂ ክንሕዞ ንምለት እዩ።

ከም ኣብነት ኣብ'ቲ ናይ 97 ቅዋም እንተሪኢና እቲ ፈጻሚ ኣካልን ሓጋጊ ኣካልን ኣብ ሓዲ ሕውስውስ ዝበለ መልክዕ ፓርላማንታዊ ስርዓት ዝመስልን፣ እቶም ኣባላት ባይቶ ብኣብዝሐ ድምጺ (super majority) ንሓዲ ፕረሲደንት ይመርጹ፣ ነቶም ዝመረጹዎ ድማ ተገልቢጡ ዘደስክልን ዝሰጉግን ይኸውን።

እዚ ባይቶ ከም ናይ ደለይቲ ፍትሒ መጠን ግን እቲ ፈጻሚ፣ ፕረሲደንት ንበሎ መታን ክንለምዶ ነቲ ደሓር ዝግለጽ ዝበዝሐ ድምጺ ህዝቢ ዝረኸበ ዝመርሕ፣ እቲ ሓጋጊ ኣካል ድማ ላዕለዎይን ታሕተዎይን ባይቶ ተባሂሉ ዝተፈልየ ስራሕን ሓላፍነትን ኣቕቑሚን ይህልዎም ምስኡ ካብ'ቲ ናይ ይኣክል ከተማታት ድማ ዝተመርጸንን ፖለቲካዊ ጉጅለታት ብዝረኸቡዎ ግንዖ ይሳትፉ፣ እቲ ፈራዲ ኣካል ቡቲ ፕረሲደንት ተሓጽዮ እቲ ላዕለዎይ ባይቶ የጽድቕ፣ እዚ ነቲ ኣብ ኣሰራርሓን ናይ ሓላፍነት ምትእትታውን ዝፈርድ ወይ ዝግርቕቕ ክኸውን፣ ሰለስተ ክሳብ ሓሙሽተ ኣባላት ዘለዎ ኣካል ክኸውን።

ላዕለዎይን ባይቶ እንብሎ ኣካል ካብቶም ውድባት ጥራሕ ዝምስረት ካብቶም ዝበልናዮም 3+1 ናይ ነፍሲ ወከፍ ውድብን ፣ እቶም ካልኣት ኣብ'ቲ ታሕተዎይ ባይቶ ይኣትዉ።

እቲ ጠለብ ናይ'ቲ ደላይ ለውጢ ህዝቢ ክስዕሮ ዝኸእልን እቲ ዝቐለስ ዘሎ እውን ተስፋ ዘቐምጠሉን ናተይ ዝብሎ ክኸውን፣ እቶም ናብ'ዚ ዝእትዉ እውን ኩሉ ፋሕ ኢሉ ዝጸንሐ መጽናዕታዊ ወረቓቕቲ ኣኪቡን ሮድ- ማፕ ኣጽፊፉን ውሽጣዊ ሕግታትን ናይ ኣመካቓቕላ መሪሕነት ቕጥዕታት የዳሉ፡ብብእዎኑ የጸፍፍን የመሓየሽን።

ነዚ ናይ ምቕም ሃገራዊ ባይቶ መን ይጸዋዓዮ?

ብርእይቶይ ናይ እዚ ኣቕራባይ ካብ ሕሉፍ ተመክሮ ተማሂርና ኣድላይ ኢዩ ሕጂ እቶም ዝፍለጡ ናይ መድያ (ወንንቲ) ሓለፍቲ ነዚ ምስቶም ነዚ ሓሳብ ዝደገፉ ፖለቲካዊ ውድባት/ ሰልፍታት፣ ምንቕስቓሳት፣ በርገሳዊ ማሕበራት ውዘተ ብኣዋጅ / ብግሉጽ ኣብ ውሱን ግዜ እዉ (ንቕበሎ) ክብሉ።

ዓወተ.ኮም ሳልሕ ጆሃር

ኣሰና.ኮም ኣማንኤል ኢያሱ

ቶጎሩባ.አርግ..... ኣዱሊስ. ነት

ክኹኑ፣ ነዚ እም እውን ከም ኣማእካልን ፣ኣራኻብን፣ ዘርጋሕን ዝኸውን ጎይትኣም ኢማም ክኸውን ይሕጸ።

ሓው ጎይትኣም ኢማም ብጀካ እዞም መድያ ሓለፍቲ ዘበርከትዎ ሓዲ ካብቶም ንጡፋት ተሳተፍቲ ኣብ ቃልስን ብጽሑፋትን ኣብ ቐረባ እዋን እውን ህዝባዊ ንምጥርናፋት ናይ ህዝቢ ንህግደፍ ንምምካት ዘበርከቶም ሰፋሕቲ መጽናዕታትን ብሞያ እውን ነዚ ስራሕ ዝሕግዝ ስለዘለዎ ንምጥኑ እዩ።

እቶም ነዚ ጸዋዒት ዝተቐበሉ ውድባትን፣ ምንቕስቓሳታትን ስቪክ ማሕበራትን ብሕጽር ዝበለ ዕላማ ውድባም፣ ጉባኤ ዝገበሩሉ ግዜን ዝተመርጹ መሪሕነት ዝርዝር ኣስማቶም ከቕርቡ ይጽብዩ።እዚ ምናልባት ነቲ መን እዩ ውድብ ዝብልን ከመይ ኢሉ ኣብ'ቲ ባይቶ ንምምስራት ይውክልን ንኸሕግዝ ንምለት እዩ።ስዒቡ ነቲ ከም ነጥብታት ብጉሉጽነት ብብእዎኑ ምስ ገደብ ግዜን መምርሒ ናይ'ዚ መድያ ጉጅለ (ኣሳናዳዊት) እናቐረብ ናብ'ዘን ሰለስተ ወብሳይት ይዘርጋሕ፣ ብእኡ መንገዲ ድማ ህዝቢ ይፈልጦን፣ ይመያየጠሉን ሓሳቡ እውን ዝህበሉ ኣገባብ ይግበር።እዚ ሓዲ ምእንቲ ከም'ቲ ኣብ ዝሓለፈ ኣኼባታት ሓበሬታ ምስ ተደምደመ ዝንገር ፣ ከምዚ ገደርና ዘይኮነስ ዝድለ ንኸተጓዕዞ ዘለካ ብተኻእለ መጠን ፣ህዝቢ ዝወሳኣሉ ሃዋህው ምፍጣር ኣብዚ እዋን ብፍላይ።

ቡቲ ብሓባር ዝሰማምዕዎ መሰረት ነቲ መን እዩ ውድብ ዝብል ምስ ተመለሰ ንኸትዕ ዝቐርብ ርእይቶ

1

- * ነፍሲ ወከፍ ውድብ 1+3 ኣባላት መሪሕነት ይሰድድ
- * ምንቕስቓሳት ብ 2 ኣባላት
- * በርገሳዊ ማሕበራት ድማ ብ 2 ኣባላት ይውከሉ

2

- * ሓዲ ውድብ 4 ሰባት ኣብዚ ነዊሕ ቃልሲ እጃምም ዝገበሩን ኣብ ሓላፍነት ስራሕ ተዋፊሮም ዝነበሩ ይሓጽዮም
- * ምንቕስቓሳትን በርገሳውያንን ማሕበራት ከምኡ 2

3

- * ውድባት 5

* ምንቅስቃሴዎች 2

* በርጌላዊ ማህበራት 2

እዚ ነቶም ምስኦም ኣብ ሓባራዊ ናይ ቻልሲ ጉዕዞኦም ኣብ ዕላማኦም ዝሰማምዑን ብሓባር ዝሰርሑን ዝብልዎም ምሁራትን ክኢላታን ውልቅ- ሰባት ይሓጽዩ

4

* እቶም ውድባት ካብዘም ዝሓጽዩዎም (ዝቐርሖም) ዘለዉ ሓደ ን ፕረሲንደት ናይ'ቲ ኤርትራዊ ሃገራዊ ባይቶ ሓደ ሰብ ሓጽዮም ብሚስጢር ዓቕቦም ይጸንሑ፤ ኣብ ምርጫ ኣብ ዝሰዕብ ዝግለጽ ከም ሕጹይ የቐርብዎ ።

5

* እቶም ውድባት ብፍላይ ንዘለዎም ፖለቲካዊ ዕላማን መርገጽን ምስ'ቲ ኣዳላዊ ሸማግለ ዝብጸሑ ስምምዓት ብብእዎኑ ጽሕፋት ክቐርቡ ይሕተቱ፤ ብእኡ

ኣቢሉ'ውን እቲ ህዝቢ ሓበሬታ ንክህልዎ ዕድል ይኸፈት።

ኣብዚ ምናልባት ልሉያት ምሁራትን ክኢላታን ክይተቐርሑ ክተርፉ ስለዝኸእሉ ሓደ ፍልይ ዝበለ መንገዲ ክፍጠር ይከኣል። ከም ኣብነት ኣብ ዝተፈላለዩ ኣጋጣሚታት ምሁራትን ክኢላታን ብዛዕባ ኤርትራን ፍታሑን ዝብል ተኣኪቢም መጽናዕናታዊ ጽሑፋት ዝዘርገሑ ተራእዮም ብ5 ኣባላት ይውከሉ ይኸእሉ። ምስዚ ዝተሓሓዘ ጉዳይ ደቂ ኣንስትዮ ኤርትራን መንእሰያትን ብዝዘዳ ኣቐልቦ ክግበረሉ ብዝዘዳ ኣብ'ቲ ናይ ከተማታት ውክልና ኣብ ጸብጻብ ዝኣትወሉ መንገዲ ክርኤ ይከኣል።

ኣብ'ቲ ናይ ይኣክል ዝብል ሰፊሕ ተሳትፎ ደላይ ለውጢ ዝብገሰሉ ዘሎ ብብከተማዊ ምትእክኻብ ጀሚሩን ዝቐጸል ዘሎን፤ ብዝዘዳ ክሰፍዝሕን፤ ክምዕብልን ብእኡ ኣቢሉ እውን ከም ኣካል ናይ'ቲ ዝምስረት ኤሃባ መታን ክኸውን ኣብ ዘለዎ ከተማ ብሓደ ኩላትና እንሰማምዑሉ ተመሳሳሊ መልክዕ ቐጥዒ ተመሊኡ፤ ሓደ ከም ኣባል

* 5 ወይ 10 ዶልር ፣ ኤውሮ ፣ ኮሮና ወዘተ ንኣባልነት ከፊሉ ንወከልቱ ንክመርጽ ንክምረጽ መሰል ክህልዎ

* እቶም ተኣኪቢም ዝመርጹ ነቲ ዝተዋህቦም ናይ ሕጹያት ኣሰማትን ፖለቲካዊ ውክልንኦም ዘዋህሉዎን ዝኣከቡዎን ሓበሬታ መሰረት ነቲ ባይቶ ዝመርሖ ፕረሲደንት ድምጻም ኣብ ሳንዱቕ የቐምጡ

* በቲ ስምምዕ መሰረት ከም ኣብነት 100 ዝተመዝገቡ ኣባላት ዘለዎ ከተማ ሓደ ሰብ ይውከሉ ናብ ጉባኤ ባይቶ

* እቲ ኣብ ምሉእ ዓለም ዝተኣከበን ዝተረጋገጸን ድምር ቐጽሪ መሰረት፣ እቲ ዝበዘሐ ቐጽሪ ዝረኸበ ውድብ ወይ ሰልፊ ናይ ፕረሲደንት ስልጣን ይሕዝ፤ በዚ መሰረት እቲ ኣብ ትሕቲ ፕረሲደንት ወይ ፈጻሚ ኣካል ቤት ጽሕፈታት ቐዳማይ ሓለፍቲ፣ እቲ ካልኣይ ዝወጸ ድማ ምክትል፣ እቲ

ሰከሪታሪያ ይኸምን።

ኣብዚ ከም ተመክሮ ኣብ ምዕራባዊ ዓለም እንተተራኢና እቲ ብተደጋጋሚ ብህዝቢ ዝኣክል ድምጺ እንተዘይረኸቡ ግድን እዩ ምስቶም ንዕኡ ዝመስል ክሓብር ምስ ግዜ፣ ምስኡ'ውን ዝተዓቕኑ ቐጽሪ ዘዩምጽኤ ኣብ ባይቶ ኣይእቱን ማለት 5% -10% ካብ'ቲ ዘድመጸ ዝብል እንተጸዲቐ፣ እዚ እውን ነቲ ምብዛሕ ውድባት ወይ ምርባሕ ንምቐጽጻር ይሕግዘና።

ተመሳሳሊ ኣብ'ቲ ሓጋጊ ኣካል'ውን ኣፈ ባይቶ እቲ ዝሰዓረን፣ እቶም ኣብ ሓጋጊ ኣካል ዝህሉ ዝተፈላለዩ ኮሚቴስ (ሸማግለታት) ይቐርሑ።

እቲ ፈራዲ ኣካል ዝበልጥዮ እውን ከምኡ መልክዕ ይህልዎ፤

እዚ ፈራዲ ኣካል ኣብ ሃገር ኣገዳሲ ምዃኑ ንሰማማዕ ኢና፣ ግን ኣብ'ዚ እዋን ኣገዳሲ እዩ፣ ምክንያቱ ኣብ ተመክሮ ደንበ ደለይቲ ለውጢ ሓደ ካብቶም ዝኸበዱ ሸግራት ሓውሲ ነጻ ኮይኑ እዚ ብመሰረት ቐዋምና፣ ውሸጣዊ ሕግታትና ኣሰራርሓናን ፣እዚ ስልጣን ናይ'ዚ ኣካል ፣ እዚ ሸግር በዚ ምምሕያሽ የድሊ እናበለ ከተዓርቐ ዝኸእል ኣካል ስለዘይነበረና ነኣሽቱ ነገራት ኣብ ምፍንጫላት ውድባት ኣኸዱናን ብእኡ መሰረት ኣሕዚኑና ኣሳቕዩናን። ህዝብና እናተሳቐየ ካባና ተስፋ እናሰኣነ፣ መንእሰይ ኤርትራ ሃጽ ኢሉ ካብ ዝፈትዎም ወለዶ፣ ዓዱ ብሰንኪ ደረት ዘይብሉ ኣገልግሎት ባርነት መሪሖ፣ ተስፋ ዝሰኣነሉ ጨካን ስርዓት ኢሰደስ ዝተበደለ ክቐርቡን ንቻልሲ ከዕጥቑን ኣይከኣሉን።

ኣብ መደምደምታ እዚ ኹሉ ህዝቢ ንኤርትራ ልዕላውነታን ክብራን ዝተኸፍለ መስዋእትን ምዝንባልን ንምድሓን ዝተላዕለ ናይ ደላይ ለውጢ ኣውያት ይኣክል ምብርባር ኣብ ጽቡቕ ኩነታት ስለዘለና፣ ነዚ ኣብ መፈጸምትኡ ከነብጽሑ ኩላትና ኢደይ ኢደካ ኢልና፣ እቶም ክመርሑ ዝኸእሉን እም ግዜኦም ዝወፈዩ ንክመርሑ፣ እቶም ክንመርሑ ዘይንኸእል ድማ ተመራሕቲ ክንከውን ፍቓደኛታት ክንከውን ግዜ ይጠልበና ኣሎ።

ኣብ ኤርትራ ድሕሪ ውድቐት ስርዓት ኢሰደስ ቐዋማዊ ምሕደራ ዘለዎ ፣ ስልጣን ብሰላማዊ መንገዲ ምቕብባል፣ ኣብዝሒ - ሰልፍታት ዘለዎ ሃገር ክንብል እንከለና ወይ እንተተሰማሚዕና መብዛሕትና እንሳተፈሉን፣ ንድግፎን፣ ህዝቢ ተስፋ ኣንቢሩ ኣብ'ቲ ለውጢ ተጸንቢሩ ንክሳተፍ ነዚ ከም ሓሳብ ምልጋስ ሕማቕ ኮይኑ ኣይረኤን።

እዚ ሓሳብ ከም ርእይቶ ንእንታይ ተገበርና ይሓይሽ ንማለት ስለ ዝቐረበ ክንጸግ፣ ክድገፍ፣ ክመሓየሽ ብዝበለጸ ንክቐርብ ስለዝከኣል ጸገም የብሉን እናበልኩ ይፋነወኩም።

ተስፋይ ካሕሳይ